

ካብ ማዕኸን ወግዐኛታት ትግራይ ብጭልፋ!!

/ብፀጋይ ሓድሽ welwalo_waw@yahoo.com መቐለ /

ኣብ ውሽጥን ደገን ትርክቡ ፍቱዋት ደቂ ዓድና ሰሰናዩ ንምነየልኩም። እነሆ እምበኣር 2006 ዓ.ም ተጠቓሊላ። እዛ ዓመት ከም ክልልን ሃገርን ብርክት ዝበሉ ዓወታት ዝሓፈስናላ ምዃና ርዱእ እዩ። እዚ እንትበሃል ግና ምስቲ ክንበፅሖ እንሓልሞስ ብዙሕ ከምዝተርፈና ዝዝንጋዕ ኣይኮነን። ከም ሃገርን ከም ክልልን (ምስዚ ፅሑፍ ብዝሰነ መልክዑ ማለተይ እየ እምበር፣ኣብዚ ዓመት ዘመዝገብናዮም ዓወታት ኩሎም ብእርይ ቁፅር ይዘርዘሩ እንተተባሂሎምስ ብዙሓት እዮም) በዓል መስቀል ዓስራይ ሃገራዊ ቅርስና ኮይኑ ብደረጃ ዩኒስኮ ተመዝጊቡ። ሎምዘበን ድሕሪ 39 ዓመታት ንመፈለምታ ጊዜ ትግራዎት ዳያስፖራ ፌስቲቫሎም መዳሕንቶም ኣብ ዝተቐበረላ፣ ልዕሊ ዓቕን ዝፈትዉዋን መረብቶም ዓዶም ትግራይ ኣኸቢሮምዎ። ብዝተሰርሖ ተሓገሶም ኣብቲ ዝተረፈ ድማ ኢዶም ከምዝሓውሱ ቃሎም ዘሓደስሉ ተስፋ ወሃቢ ወቕቲ ኮይኑ ሓሊፉ። ኣከባብራ በዓል ኣሸንዳ ትግራይ ሎምዘበን (ብኢጋጣሚ ካብ ሚሊኒየም ጀሚሩ ክሳብ ሎሚ ንምድላው እቲ በዓል ከም መራሒ መድረኽ ኮይነ ክሰርሖ ዕድል ስለዝረኽብኩ ድምቀት በዓል ኣሸንዳ ካብ ዓመት ናብ ዓመት ይውስኽ ምህላው ናይ ቀረባ ምስክር እየ) ብኣዝዩ ዝገርም መልክዑ ዝተኸበረሉ፣ድምቀቱ ዳርጋ ብኣብዛሓ ዓበይቲ ሚድያታት (ሕትመት ምስልን ድምፅን) ሃገርና ሓዊሱ፣እኒ ጀርመናዊ ሚድያ ዶቶቪል ተረኺቦም ዝቐረፁሉን ኣዝዮም ዝተደመምሉን ነይሩ። እዚታት ድማ እዚ ዉቅብን ምዕሩግን ባህልና ኣሸንዳ መበል 11 ሓድጊ ኮይኑ ኣብ ዩኒስኮ ክምዝገብ ኤጀንሲ ባህልን ቱሪዝምን ክልልናን ሚኒስቴር ባህልን ቱሪዝምን ጀሚሮምዎ ዘለው ምንቅስቓስ ዘጠናኽር ምዃኑ ይእመነሉ።

በዚኣምን ካልኣት ብርክት ዝበሉ ክልላውን ሃገራውን ዓወታት ተፀምቢላ ዓመተ 2006 ተዛዚማ። ናብ ሓዱሽ ዓመት 2007 ዓ.ም ንኣቲ ኣለና። እዚ ዓመት እውን ዓመተ ሰላም፣ራህዋ፣ዕቤትን ክኸነልና እናተመነና እስቲ ቃሕታ ብዝፈጥር ፅሑፍ ክንምስሶ። ኣብዚ መዓልቲ ፌሽታን ወኻዕኻዕን ድሮ ሓዱሽ ዓመትን ብሓምለዋይ ሕብሪ ተዓጂብና ክምስ ወይ እውን ኪርኪር ኢልና ምስሓቕና ይረብሓና እምበር መዓዘ ይሓምቀና። እሞ እምበኣር ካብ ባሕሪ ወግዕታት ወግዐኛታት ትግራይናን ሃገርናን እናጨለፍና ንግረም ንገረም፣ቁምነገር ንሰንቕ ንሰንቕ፣ንህደስ ንተሃደስ ኮታስ ከከም ምርጫና እነሆ ወግዒ ወግዐኛታት ከም ማሕበራዊ /ቡፌ/ መግቢ በብዓይነቱ ይቐርበልና ኣሎ።

“ሓቀኛ ሰሓቕ ሓያልን ፅንኩርን ውሽጣዊ ስምዒት እዩ።” ዝብል ዘረባ ዶ.ር ቶማስ ሃውስተን፣ “ ምጭንናቕ ምንም ዋጋ የብሉን፣ ስለዚ ንኹሉ ፀገማትካ ኣብ ሎቕታኻ ኣእቲኻ ኣብ ገፅካ ክምስታ

አይፈለኝ” ኢሉ ጀርጅ አሴፍ የራጉዶ። “ ክምስታን ሰሐቸን ብዋጋ ዘይዕደግ ግና ናይ መላይን ዶላር ረብሐ ዝርከቦ ኣዝዩ ኣገዳሲ ነገር እዩ” ክብል ዊልበር ዝተብሃለ ምሁር ይውሰኽ። ነዞም ኣበሃህላታት ኣስፊሑ ዘራጉዶም ኤፍ.ኤን.ዌበር ዝተብሃለ ምሁር ሕክምና “ክምስታ ኣብ ውሽጢ ገዛ ባህታ ይፈጥር፡ኣብ ንግዲ ዕቡቕ ስም የትርፍ፡ንዝተጨነቁ ዕረፍቲ ይህብ፡ተስፋ ንዝቆረፀ የበረታትዕ፡ንዝሓዘኑ ጩራ ብርሃን ይኸፍት፡ንዝተሸገሩ እውን ዝበለፀ ባህሪያዊ መፀናንዒ እዩ። ኮይኑ ግን ለሚንካ፡ተለቂሕኻ ወይ ሰሪቕካ ክትረኽቦ ዘይከኣል ነገር እዩ።” ብዛዕባ እዚ ዘይጓዳእ መግቢ ሕልናና ዝኾነ ክምስታን ሰሐቸን ብኣግባቡ ክንጥቀመሉ ብሱል ሓሳብን ምኽርን ይልግሰልና። ስለዚ ሰሐቸ ካብ ኩሉ ብዝዛዩደ ቀልቢ ሰብ ዝስሕብ ኣዝዩ ኣገዳሲ ነገር እዩ እናበልና ንቐፅል።

///

መርዓዊ ዕምብል መርዕኡ ፈጊሙ ንፅባሒቲኡ ንጉሆ ተንሲኡ ካብቲ ናብቲ ይፃፋዕ። ቁርሲ ንምድላው እዩ እዚ ኩሉ ጉዳን ፀፋዕፋዕን። መርዓት ኣብ ዓራታ ግድም ኢላ እናሃለወት ኢድ ዘቐርጥም መግቢ ኣዳልዩ፤ ካብ መደቀሲኣ እንተይወረደት ብኡፍኦፎት ኣእዳዎን ገፃን ኣፅሒቡ፤ መወልወሊ ሽጎማኖ ድሕሪ ምሃብ ዝብላዕ ቀሪቡላ።

መርዓት ኣብ መደቀሲኣ እናሃለወት ብጉሓት ተልጊሉ ዓቕብ ቁልቁል ኢሉ ጥዑም መግቢ ከሺኑ ዘቐርበላ መርዓዊ ፈጣሪኣ ስለዝለገሰላ ብምሒር ታሕጓስ ክትትርጓእ እናበለት ቁርሳ ግጥም ኣቢላ ድሕሪ ምውድኣ፤

መርዓዊ፡- ኣህ ዝሰራሕኹም ኩሉ ኣስተብሂልክለ’ዶ ኣለኹ?

መርዓት፡- /ብታሕጓስ/ ምስትብሃል ጥራሕ ብዝግባእ ርኤዮ ኣለኹ ምእዙዘይ...ብጣዕሚ እየ ዘመስግነካ!!

መርዓዊ፡- /ትርር ኢሉ/ እምበኣር ካብ ፅባሕ ንጉሆ ጀሚርኪ ቁርሲ ብኸምዚ ዓይነት ክተቐርብለይ’የ ዝደለ፤

ኢሉ ኣጠንቀቓ ይበሃል።

///

ክምስታን ሰሐቸን ብኸምዝን ወዲ ከምዝን እምበኣር ብዝሓሰብናዮን ዘይሓሰብናዮን መንገዲ እናተፈጠረ ውሽጥና ብሃሴት ይመልኦና ሕልፍ ኢሉ እውን የዕለቕልቐና። ሃገርና ኣብ ዝሓለፉ ስርዓታት ካብ እኒ ኣቦይ ገብረሃና ጀሚርካ ስፍርን ቁፅርን ዘይብሎም ክኢላታት ወግዲ ነይሮምዎ። ሕዚ እውን ከርሳ ብኸለመዳዩ ካብ ምትካእ ኣብኩሩ ኣይፈልጥን እሞ ቁፅርም ብንፁር ንምቕማጥ ዝኸብድ ክኢላታት ወግዲ ከምዝህልዎስ ዝጠራጠር ኣይክህሉን። ናብ ትግራይና መጊና ብፍላይ ካብ መወዳእታት ምዕላው ስርዓት ሃይለስላሴ ጀሚሩ ክሳብ ውድቀት ደርግ ካብ ርቱእ ኣንደብቶም

ብዝወሐዙ ወግዕታት ዝፍለጡ መምህር ኦኬ (ሕዚ እውን ብሂወት ኣሎ ይመስለኒ) ካብ ከባቢታት እንዳስላሳ-ሸረን እንዳባጉናን፣ ምህረይ ወሊሃንስ ካብ ከባቢታት ኣክሱም፣ ወዲፋንቴ ዳጌትን ጎማዳን ሸቃኮራድን ካብ ከባቢታት ዓጋመ፣ ካሳ ደበስ ካብ ከባቢታት መቐለን እንደርታን ወትሩ ብኸብሪ ነልዕሎም። ደጋጊምና ሰሚዕናዮ ብዘይስልጥና ወግዲ ዳጌትን ወዲ ፋንቴ ንጀምሮ ኣለና እምበኣርክስ።

///

ሕቶ መሃያ

ዳገት መጀመርታ እንትቁፀር ብ 100 ብር ነይሩ ። ደሓር ብወሰኽ 180 ብር በጊሑ ኣሎ ። ድሒሮም ኣብ TTI ዘተመረቑ መምህራን 230 ብር ይኸፈሎም ። ዘገልገልና እናሃለናስ ዘየገልገልን ብምንም ዘየበልፁና ንምንታይ ሕልፊ ይኸፈሎም ዝብል ስምዒት ይሕዝ። ብኢጋጣሚ ሱፐርቪዥን ሰብ ሞያ ናብ ዘምህረሉ ክፍሊ ይኣት እሞ ኣብ ትም/ቲ ሳይንስ “የተክል ክፍሎችና ጥቅሞቻቸው” ብዝብል ርእሲ ንኸምህር እቲ ተኸሊ ስኢሉ ንሱርን ጉንድን ፅሒፉ ፣ ንቐፅልን ፍረን ገዲፉ ። ጥቅሞቻቸው እውን ኣይሓበረን ኮፍ ኢሉ ። ሰዓት ክፍለ ግዜ ምስ ኣኸሊ ኣብ ደገ “ንምንታይ ደኣ ፍርቃ ፍርቂ ጌርካዮ ?” ኢሎም ይሓትዎ ። ካብቶም ድሒሮም ዝተመረቑን ብር 230 ዝወስዱን መምህራን ሓደ ምንኣሱ ሓዉ መምህር በርህ ሃይሉ /ጎማዳ/ ስለ ዝነበረ “በዓል ጎማዳ ክምልእዎ እዮም ።” በሎም ደሓር ከምኡ መግበሪኡ ሓቅነት ዘለዎ መኳኑ ብምግንዛብ ብሕቶ ንዝምልከቶ ቀሪቡ ምስትኸኻል መሃያ ንክግበር ኣስተዋፀኦ ገይሩ እዩ።

///

ኣውደ ኣመት

ዳገትን ጎማዳን ንኣውደኣመት በጊዕ ሓቢሮም ክገዝኡ ይሰማምዑ ። ኣብ ድሮ እቲ ኣውደ ኣመት ዳገት ይሰኣን እሞ ጎማዳ ብናቲ ወፃኢ በዕ ይገዝእ ። ዳገት ብፅባሕትኡ ንጉሆ ናብ ገዛ እንተኸደ በጊዕ ይሕረድ ኣሎ ። ቀስ ኢሉ ዝጎደለ ይእልሽ እሞ ንኸተማ ተመሊሱ ብሓሙሽተ ሳንቲም ዑድ፣ ብዓሰርተ ሳንቲም ሰቲ፣ ብሰብዓን ሓሙሽተን ሳንቲም ሽታ ሱዳን /ንእሽተይ ብልቃጥ/ ገዚኡ እሞን ፋዱስ ናብ ገዛ ኣትዩ፣ንወላዲቱ ኣብ ክዳነን ኣብ ንጎኣነ ገበረለን ። ወላዲት ካብቲ በጊዕ ነቲ ዳገት ዝገበሮ ኣድኒቐን “ እሰይ ዝወደይ ! ሀዚ ዳኣ ኣውደኣመት መሰለ ። ” ብምባል እንተመስግነኦ ጎማዳ ሓሪቑ “ ኣነ ብ 90 ቅርሺ ዝገዛእኸዎ በጊዕ ዘየተመሰገንኩስ ብ 90 ሳንቲም ሰቲ ወዲ ሰቲ ኣምፂእኻ ክትበልፅ? ኣይትበልፅን ” ኢሉ ተብኣሶ ወላዲት ኣብቲ ባእሲ ጎማዳ

ንዳገት አውዲቆዎ ምስ ረአያ ገልቢጠን ዳገት ክስዕር /ብላዕሊ ክኾን/ ገበረኦ :: በዚ አገዩ ዝሓረቐ ጎመዳ ገዲፍሎም ከደ::

///

ደበስ

ወዲ ፋንቴ ተጋደልቲ ሀ.ወ.ሓ.ት ምስ ሰራዊት ደርጊ አብ ሓውዜን ከባቢ ተዋጊኦምስ ብዙሓት ተጎዲኦም ይሰምዕ:: እዚ ሓቲቱ ንምርግጋዕ ተሃንጥዩ ሓዉ ንዳገት መ/ር በርሀ ሃይሉ /ጎማዳ/ ካብ ሓውዜን መሂኡ ይረኽቦ :: ሰላምታ ምስ ተለዋወጡ እንዳ ሜስ ይኣትዉ :: ኩነታት ሓዉዜን ሓቂ ንምኳኑ እቲ ዝሰምዖ ንጎማዳ ይሓቶ :: ጎማዳ ድማ “ እወ ወደይ ከምኡ ተባሂሉ::” ኢሉ የረጋግፀሉ :: “በል መፃእኹ” ኢሉ ወሂኡ ድማ ፀሊም ቆቢዕ ገይሩ ይምለስ :: “ ጎማዳ ኣታ ንምንታይ ደኣ ከምኡ ትገብር ?” እንተበሎ “ ኣሕዋትና ተጎዲኦምከ ደስ ዝበለኒ ይመስለካ ?” በሎ ::

አብቲ እንዳ ሜስ ፀኒሖም ዝወፁ ወታሃደራት ደርጊ ቆሎ ዝኪኦም ነቲ አብኡ ዘነበረ ሰብ “ ኣዙርሎም” ኢሎም ነታ ሸያጢት ቆሎ ኣዘዙ:: እዚ ዝተገዘበ ወዲ ፋንቴ “ ደበስ ድዮም ከብልዑና? ” በለ:: ጎማዳ “ እንታይ ደኣ ክንገብር? እንግዲት እንድዩ ::” በሎ :: ወዲ ፋንቴ ብወገኑ ድማ “ ኣነ ዝገብሮ ኣለኒ:: ንስኻ ግና ከይትበልዕ” ኢሉ ገፁ ኣዞረ :: እታ ቆሎ እተዝወር ቆልዓ “ እንካ ቆሎ ሓዝ” ኢላ እንተተንከፈቶ፣ ከም ዝደንገፀ መሲሉ “ ወዲ ፋንቴ ! ” ኢሉ ነዘን ቆሎ ብትን ኣበለን :: ፀኒሖ “ ደበስና” በለ ሓደ ትግራዊ ወታሃደር ሰሚዑ ብርሕቀት “ እንታይ ኢኻ ዝበልካ ? ” ኢሉ ሓተቶ :: “ጮማ መብላዕኹምና እምበር ቆሎ ደኣ ከም ሕዙናት ደበስ ክተብልዑና ?” ኢሉ ሸፊጡ ኣፀገሶ::

///

ትውደም ! በል::

ንወዲ ፋንቴ አብ ርዳእታ ኮሚሽን ዝሰርሖ ካብ ዘነበሩ ሰባት አብ ሀ.ወ.ሓ.ት ዓብዩ እምነት ከም ዘለዎ ፈሊጦም ብስርናይ ከፀሸውዎ “ኩንታል ስርናይ ክንህበካስ ‘ሀ.ወ.ሓ.ት ትውደም!’ በል::” በልዎ “ ትህቡኒ?”

“ እወ ”

“ ደሓን ብቴኖ ሃቡኒ::” በሎም

“ ፀገም የለን ብኹንታል ክንህበካ ኢና:: ጥራሕ ‘ሀ.ወ.ሓ.ት ትውደም ! ’ በል”:: በልዎ

“ከትሁቡኒ ዘይክትህቡኒ ዘይፈለጥኩስ ኣፈይ ኣይዕይኸን::” ብምባል እምነቱ ብግልጺ ኣንፀባሪቐ ደርፊ ደረፊሎም ::

“ ንእሽተይ ሰንኪተያ

ንመኒና ትኸንዩ፤

ሓዊ ሞጎጎ ገደፍ ሓዊ

ሰራው ሰሓንዩ።”

ትርጉሙ

አብዚ ብረት ሒዝካ ተልፈሰፈሰ አይትበልዋ፤ ከይድካ ምስ አሕዋትካ ተጋደል እዩ ኔሩ። ነዚ ዝተረድኡ ዕጡቓት ናብ ፖሊስ ጣብያ ክወስድዎ ደልዮም “ ዕቡድ እዩ” ብዝብል ምኸንያት ገደፍዎ።

///

ወግዕታት ዳጌትን ወዲ ፋንቴን ኩሎም ዘርዘርካ ዝውድኡ አይኮኑን አብ መዛዘሚ እዚ ዕሒፍ ሓደ ክልተ መመረቕታ ክንውሰኽ ንኸውን፤ ናብ ካልኦት ክንሰግር። አብ ዞባ ሰሜናዊ ምዕራብ ትግራይ ወረዳ አስገደ ፅምብላ ከተማ እንዳባጉና ተወሊዱ ዝገበዩ መምህር አለምሰገድ ታረቀ / መምህር ኦኬ/ ክኢላ ወግዲ ምኻኑ ዝምስክር መፅሓፍ ተፃሒፉሉ እዩ። እቲ ብ 2003 ዓ.ም ብደራሲ ግደይ ብርሃኑ ሻረው ዝተፅሓፈ መፅሓፍ ወግዲ “ኦኬ ቀልድታት ትግርኛ” ዝብል አርእስቲ አለዎ። ንደራሲኡ ዓብዩ ክብርን ናእዳን ይብፃሓዩ እናበልና ኸስ...ካብ ወግዕታቱ ንቋደስ።

///

ወላዲትኪ አምፅኢ

መምህር ኦኬ አብ ዘምህረሉ ቤት ትምህርቲ ሓንቲ ስርዓት ቤት ትምህርቲ ዝጠሓሰት ተምሃሪቱ ወላዲትኪ አምፅኢ ኢሉ አዚዞዎ። ተምሃሪት ዝተብሃለቶ አኸቢራ ንአዲአ ሒዛተን መፅያ። እንተኾነ ወላዲታ ክንዲ ንላ ተሓሊቓ ብጣዕሚ ትኸራ፤

አዶ፡-መምህር አነማ ንለይ ብደንቢ እዩ ዝፈልጣ ምእዝገትን ቅፅዕትን እያ። ረብሻ አይቐርባን። እንድዲ ዝደለኹም ነገር እንተሃልዩኩም እምበር ንለይ ረባሺት ተባሂላ ክትፅዋዕስ ዘይመስል እዩ፤ መምህር ኦኬ፡- ኢዶእ ክንዲ ብፅሕቲ ንልኪ ምሒልኪ እምበኣር?

አዶ፡-/ ግንጭር ኢላ/ ከመይ ዘይምሕል...ንለይ ጭዋ ምኻና እፈልጥዶ የለኹን!! መምህር ነታ ወላዲት ሕደጊ ዳኣ ኢሎም ከረድኡዎን ከተሃዳድኡዎን ክመኸሩዎን እንተፀፃሩ ወይከ አኸቢዩዎም።

መምህር፡- እሞ በቃ...እዚ እዩ ዘረባኸ!!
አዶ፡-ኮይኑዎ ንላ እያ ዘረባይ...ንለይ አይትርብሽን!!
መምህር፡- በሊ ንሰኸ እውን ልክዕ ከም ንልኪ ረባሺት ኢኸ እሞ...ወላዲትኪ አምፅኢ!!
ኢሉ ንኸልቲአን አሰናበተን።

///

ዕድመ B.C.

መምህር ኦኬ ጉዳይ ዕድመ አልፏል ምስ መሓዝኡ የዋግዕ።

ኦኬ፡-ክንደይ ዕድመ ገይርካ?

መሓዛ፡- 35 ዓመት ገይረ አለኝ።

ምስዚ መሓዝኡ መሊሶም ድሕሪ ክልተ ዓመት ተራኸቦም ብዛዕባ ዕድመ አልፏሎም የዋግዑ።

ኦኬ፡-ክንደይ ዕድመ እባ ገይርካ?

መሓዛ፡-33 ዓመት መሊኡኒ!!

ኦኬ፡- በቃ 33 ዓመት ገይርካ?

መሓዛ፡-በቃ 33 ዓመተይ!!

ኦኬ፡-ስማዕባ ዕድሜኻ ብ B.C. (before Christ) ብአቆፃፅራ ቅድሚ ልደተ ክርስቶስ ዲኻ ትቆፅር!!

በሎ ይበሃል።

///

ኮንደሚንየም

ወግዕታት በብጊዚኡ ምስ ዝረአ ምዕባለ እናተካሳሰሩ እውን ይፍጠሩ እዮም። መምህር ኦኬ ብዛዕባ ናብ ሃገርና ብስፍሓት ብምትእትታው ሕዕረት መንበሪ አባይቲ ብዙሓት ወገናት ኣብ ምፍታሕ ዝርከብ ኮንደሚንየም (ሓበራዊ መንበሪ አባይቲ) ዝበሎ እውን ኣሎ።

መምህር ኦኬ ንኮንደሚንየም አልፏል ምስ መሓዝኡ የዋግዕ።

ኦኬ፡-ንሕና ሓበኻ ሰፊሕ ክሸነ፡መስጥሒ ክዳን፡መቐመጢ ዕንፀይትን ፈሓምን፡መፃወቲ ቆልዑን ቦታ የድልየና እዩ። ልምድና እውን ከምኡ ስለዝኾነ፡ እዚ ሎሚ ፀገም መንበሪ ክፈትሕ እናተብሃላ ዝሰራሕ ዘሎ ኮንደሚንየም ግን ምስ ባህልና ኣነባብራናን ዝኸይድ ኣይኮነን።

መሓዛ፡-ሓቅኻ ኢኻ ኦኬ ዓርክይ!! ግን መፍትሒ ፀገም እዩ ኢሉ ስለዝተኣመነሉ ይስራሕ ኣሎ።

ኦኬ፡-እሞ ምስርሑ ዘይተረፈ ግን መመኻኖም ኣብ ላዕሊ ዘዝወልዱ ኣብ ታሕቲ ክምደቡ ኣለዎም።

ብምባል ርኢቶ ሃበ።

///

ኣይተምልጥን

ከም ትግራዎት ብሓባር ምብላዕን ምስታይን መግለጺና እዩ። ኣብ ክሊ እንዳ ኣብያተ ብልዕን መስተን ብሓባር ኣቲኻ ምብላዕን ምስታይን ብፍላይ ኣብ ሒሳብ ምኽፋል ተጎዳኢ ዝኸውን ሰብ

ብዙሕ እዩ። ምክንያቱ ገገሊኡ ብሰኸፈት ቀልጧ እንትኸፈል ሓሓዲኡ ልሕፂ ዝኾነ ሰብ ድማ ዝተፈላለዩ ሚላታት እናተጠቐመ ካብ ምክፋል የድሐርሕር።

መምህር ኦኬ ምስ ሓው ናብ ሓደ ከተማ ይገሹ'ሞ ሰዓት ምሳሕ ኣኸሊ ናብ ሓደ ቤት ብልዒ ይኣትው። ዝኣዘዙዎ መግቢ ድሕሪ ምብላፅ ናብ መሕፀቢ ኢድ ይኸዱ። መምህር ኦኬ ኣቐዲሙ ኢዱ ተሓፂቡ ፈንተት ኢሉ ንሓው ይፅበዮ። ሓው ግን ኢዱ መላሊሱ ብሰሙና እናዕፈረ እናተሓፀበ ካብ ምክፋል ሒሳብ ከድሐርሕር ኣስተዋዕልሉ። መምህር ኦኬ ነዚ ተገንዚቡ፤

“ እከለ ሓወይ ዋላ ዳኣ ደጋጊምካ ኢድካ ክሳብ ዝምለጥ ብሰሙና እናዕፈርካ ተሓፀብ እምበር ሎሚ መዓልትስ ኣይተምልጥን ከፋሊኣ ንስኻ ኢኻ!!”

ኢሉ ቁርፁ ነገሮ።

///

18 ይኸኑ

ሓደ ተምሃራይ ውዕኢቱ እናተሓተ ደጋጊሙ ደረጅኡ ድሕሪት ይኸውን። በቢሰሚስተሩ ካብ 65 ተምሃሮ መበል 65 ተርታ እናተሰርዐ ምምዕኡ ዝራኣየ ወላዲኡ ቤት ትምህርቲ ክቕይር ናብ ካሊኦ ዓዲ ይሰድ። እቲ ተምሃራይ መበል 18 ተርታ ምስ ወፀ ወላዲኡ ክሕጎስ ንመምህር ኦኬ ብመልእኸቲ ይነግሮ።

ወላዲ፡- መምህር ኦኬ እንኳዕ ደስ በለካ!!

ኦኬ፡-ደስታ ኩልና እንታይ ተረኺቡ?

ወላዲ፡-እዚ ወደይ ቤት ትምህርቲ ምስ ቀየርኩሉስ ትምህርቲን ደረጅኡን ኣማሓይሹ?

ኦኬ፡-ግርም!!

ወላዲ፡-18 ተርታ ወፅዮለይ!!

ኦኬ፡-እወ ክወፅእ ይኸእል፤እቶም ተምሃሮ 18 ይኸኑ!!

ብማለት ወዱ ሰነፍ ምኅኑ ኣረደኦ።

///

ልኣርሆ

ሞት ዓዲኹሉ ይዘውር። ሞት ንኹሉ ብማዕረ የደላድል። ሞት እንተጋጥም አበኻኸያ ገገሌና ጠገለ ይሰአኖ። ከፀናነዐና ንዝመፀ በዓሓይ ዘሰቅቕን ዘሰክፍን እውን ይኸውን። ኣብ ከባቢ እንደርታ ዝተፈፀመ እዩ። ከም ዝፍለጥ እንደርታቶት ብመንግድ ጨው ኣርሆ ኣዐርዮም ይፍለጡ።

ሓደ መንእሰይ ናብ መንግድ ጨው ኣርሆ ልመላለሱ ወላዲኡ ሞይቶምም ኣብ ቀብሮም ኣምሪሩ ይበኪ። ኣብ ጎኑ ድማ ሓደ ብኣበኻኸይኡ ዝሓረቐ ቀባራይ ኣሎ።

በኻዩ፣- ኣቦየ ኣቦየ..ኣቦየ...ናበይ ኢኻ?

ቀባራይ፣-ልኣርሆየ...ልኣርሆየ፣

እናበለ ዓጀቦ ይብሃል።

///

ቤተ-መንግስቲ

ንኣዛዚ ስርዓት ደርግ ነበር ኮሌኔል መንግስቲ ሃይለማርያም ብፍቓድ ንምርካብ ንምርካብ ሰለስተ ብጥብቂ እትፍተሸሎም በርታት ቤተ መንግስቲ ክትሓልፍ ግድን ነይሩ ይበሃል። ሓደ እዋን ካብ ወፃኢ ዝመፀ ኣጋይሽ ኣብ ፈላማይ በሪ ቤተ-መንግስቲ በፂሖም፣

“ ንጓድ መንግስቲ ክንረኽቦም ይፍቀድ ድዩ?” ኢሎም ይሓቱ፣

“ ይ !” ብምባል ቀዳማይ ዋርድያ ፈቲሹ የእትዎም፣

ናብ ካልኣይ ዋርድያ ሓሊፎም ተመሳሳሊ ሕቶ የቕርቡ።

“የሰ!!” ኢሉ ፈቲሹ የሕልፎም፣

ናብ ሳልሳይ በሪ በፂሖም ናብ ሳልሳይ ዋርድያ ተመሳሳሊ ሕቶ የቕርቡ።

ኣብኡ ዝፀንሐ ወተሃደር ብምልክት ርእሱ ነቕኒቹ የእትዎም።

እቶም ወፃኢተኛታት ኣጋይሽ ንሰለስቲኦም በርታት ብሰለስተ ዓይነት መረዳድኢ ቋንቋታት ሰጊሮም ናብ ኮሌኔል መንግስቲ ምስ በፅሖ፣

“ናይቶም ሓለውቲ ወተሃደራት መረዳድኢ ቋንቋ ንምንታይ ተፈላልዩ?” ክብሉ ሓቲቶምዎ፣

መንግስቲ ብኸርዓት ሓቢጡ፣

“ ኣብቲ ቀዳማይ በሪ ‘ያ’ ኢሉ ዝመለሰልኩም ምሩቕ ዩኒቨርሲቲ እዩ። እቲ ኣብ ካልኣይ በሪ ‘የስ’ ኢሉ ዝመለሰልኩም 12 ክፍሊ ዝወደአ ወተሃደር እዩ። እዚ ናባይ ክትኣትዉ ርእሱ ነቕኒቹ ዝፈቐደልኩም ድማ ሻምናይ ክፍሊ ዝወደአ እዩ።” በሎ፤

“ ከምኡ ድዩ?” ኢሎም ኣጋይሽ ከረጋግፁ ምስ ሓተቱ፤

መንግስቲ ርእሱ ነቕኒቹ እወንትኡ ኣረጋገፀሎም ይበሃል።

///

“አኬ ቀልድታት ትግርኛ” ብዝብል ኣብ መፅሓፍ ደራሲ ግደይ ብርሃኑ ወግዕታት ብዙሓትን ምቁራትን እዮም። ንመማቕሪ ሓዱሽ ዓመትና እቶም ዝተጠቐሱ ጥራሕ ወሲድና ኣለና ብመፅሓፉ ንእተደልዩዎ ዓዲግኩም ኣንብብዎ። እንተ ንኣያናን ሓውናን ደራሲ ግደይ ብርሃኑ ግና የኸብረልና ጥራሕ ኢልና ሱቕ ኣይንብልን እንኮላይ ዳኣ ብርዕኻ ኣይትንፀፍ ዝብል ምርቓ ንውስኸሉ።

ካብ ወግዲ ካልኣት ወግዕኛታት ትግራይ ድማ ክንማላእ ኣክሱመታይ ምህረይ ወሊሃንስ ክነቐድም። እዞም ወላዲ ብዝውርወዎም ኣንጉዕ ፀላኢ ዘምኸኹ ዘረባታት ብካድረታት ደርግ ተደጋጋሚ መግረፍቲ በዒሑዎም እዩ።

ሓደ ጊዜ ንደርግ ዘናሹ ዘረባ ይውርወሩ እሞ፤ ሽዑኡ ዝነበረ ዕለል ካድረ ደርግ ብመኪና ዓፊኑ ኣብ ዙሪያ ከተማ ኣክሱም ናብ ዝርከብ በረኻ ወሲዱ ፈትዮም ክሳብ ዝፀልኡ ይቐጥቆጦም። ኣብ ግንባሮም እውን የንትዮም። እቲ ዕለል ካድረ፤

“ ከምዝገረፍኩኻ ትንፍስ ኢልካ ንሓደ ሰብ ትንፍስ ኢልካ እንተተዛሪብካ..ከጥፈኣካ እየ” ይብሎም፤

“ ንሱስ እሺ?” ይብሉ፤

“ ካሊእኸ እንታይ?” ኢሉ ብሕቶ ይውጥሮም፤

“ ግንባርካ እንታይ ወቐዑካ እንተተብንሃልኩኸ እንታይ ክብል?” ኢሎም ይሓቱ፤

“ በቃ መኪና ገጭዖትኒ ትብል!!” ኢሉ ቀጣን መምርሒ ሃቦም፤

ምህረይ ወሊሃንስ ዕለል ካድረ ደርግ ዝሃቦም ሰሚዖም ናብ ከተማ ኣትዮም እንትዛወሩ፤ ሰብ ግንባሮም እናረኣየ ይሓቶም ከምታ ዝተብሃልዎ ይምልሱ። ከምዚ እናሃለወ እቲ ኣብ በረኻ ወሲዱ ዝቐጥቀጦምን ዘንትዮምን ካድረ ብቐድሚኦም ክመፅእ ሪኦም ብጉያ እናሃደሙ፤

“ ኣታ ክሉ..ክሉ...እብል ኣለኹ...ክሉ ከይትግጨዩ...ንዓይ ዝገጨየትኒ መኪና ትመፀኩም ኣላ...”

ብምባል ነቲ ብሕቡእ ዝገረፎም ካድረ ደርግ ኣቃልዕዎ ይበሃል።

ወግዕታት ምህረይ ወሊሃንስ ብዙሓት እቶም ብኣግባቡ ተሰኒዶም ዝተፅሓፉ እውን ኣይኮኑን። ናይ ሞያ መሓዛይ ደራሲ ይብራህ ካሳ “ሳሓቕ” ኣብ ዝብል መፅሓፍ ካብ ዘስፈሮም ንሓንቲኣ ኣማቂረ ክውስኸኩም።

ዓዲ እንግሊዝ

ኣብ ጊዜ ደርግ ምህረይ ወሊሃንስ እናተገረፍኩም ተባሂሎም ይእሰሩ። ብኻሊእ ሸነኽ ድማ ዕቡድ ስለዝኾኑ ክእሰሩ የብሎምን ዝብል ክትዕ ይለዓል። ከምዚ እናሃለወ ምህረይ ወሊሃንስ ብሕጊ ተኸሲሶም ይቐርቡ።

ዳይና፡-ምህረይ ናይ ሕክምና መረዳእታ ኣምጺእኹም'ዶ?

ምህረይ፡- የሀው!!

ኢሎም ብእንግሊዝኛ ዝተፅሓፈ መረዳእታ ናብ ዳይና የቐርቡ። ዳይና ነቲ ብቋንቋ እንግሊዝኛ ዝተምሃረ መረዳእታ ግንፅል ግንፅል ኣቢሉ ኣንቢቡ ክርደኦ ኣይክኣልን እሞ ኣቐሚጡ።

ዳይና፡-ምህረይ ፅንሑ!!

ምህረይ፡- ክሳብ መግዝ? ክሳብ ዳይና ዓዲ እንግሊዝ ከይዶም ተማሃሮም ዝመፁ ድየ ክፅበ?!

በሉ ይበሃል!!

///

ትግራይ ዓዲ ክኣላ ወግዕታት ሓዲ ጥብብን ጠቢባን እያ። ወዮ ብመፅናዕቲ ከየደገፍካ ክንድዚኦም ይኾኑ ንምባል ኣይክኣልን እምበር፣ኣብ ኩለን ቁሽታት ጣብያታት ትግራይ ብርክት ዝበሉ ክኣላታት ወግዲ ከምዝህልውስ ምግማት ይክኣል። ካሳ ደበስ ብከባቢ እንደርታን መቐለ ዉሩይ ክኣላ ወግዲ ምኻኖም ይንገረሎም። ብወግዕታቶም ተጠቒሞም ንደርግ ኣብ ንጉኡ ኮይኖም ብትረት መኪቶምዎ። ጋዜጠኛ ዳደ ደስታ ኣብ ዙሪያ ወግዕታት ካሳ ደበስ ጠሚቱ መፅሓፍ ፅሒፉ ኣሎ። እስቲ ካብቲ መፅሓፍ ዝተወሰኑ ወግዕታት ካሳ ደበስ ንተኣንገድ።

ውርስን ደረሰኝን

ምናልባት ኣብ ታሪኽ ኢትዮጵያ ንፖለቲካዊ ፀርፍታት ዘገልግል ቋንቋ ኣፀርዩ ዝማዕበለሉ ዘመን፣ ጊዜ ደርግ እንተይኮነ ኣይተርፍን። ካሳ ደበስ ምስ ዓርኩም ኮይኖም ኣብዚ ነጥቢ ዘተኮረ ፀወታ ጀሚሮም የዋግዑ ኣለው።

ዓርኪ ካሳ፡- ኣቱም ካሳ ዓርኪይ፣እዚ ደርግስ ዓይኒ'ዶ ኣለዎ ትብሉ?

ካሳ፡-ዓይኒ ዳኣ እንታይ ኢሉዎ?! መልሓስይ በትርይ ላበይ ከይድዎ?!

ዓርኪ ካሳ፡-እሞባ እምኒ የቐበለ፣ጭቃ የፅበረ፣ዕድመና ልክዕ ልደኸምናሉ መጠወሪና ለበልናዮ ገዛውትና ወሪሱ እንተብቅዕሲ፣እቲ ፀርፊ'ኳ ለይሓድገና። ወግሐ ፀብሐ 'ኣድግርያን' ልብለና ታይ ልገበርና ሰባት ኢና?

ካሳ፡-ዓርኪይ ሞኞ፣ ንሱ'ማ ናቱ ለተወረሰና ገዛውትይ ንብረትይ ደረሰኝ ዳኣ ኾነይ።

///

ሻላ ኣብዮትና

ጋዜጠኛ፡- ኣቶ ካሳ ካብ ኣዲስ ኣበባ ዘመፃና ጋዜጠኛታት ኢና፣ 'ኣብ መቐለ በጊሕኻ ንካሳ ደበስ ቃለ-መጠይቕ ከይገበርካ ከይትምለስ' ኢሎሙኒ ዝፈልጡኹም ሰባት። ፍቓደኛ ብምኻንኩም ድማ አመስግን። እምበኣር ናብ ሕቶታተይ ክሰግር።

ካሳ ደበስ፡- ጨለ እንኳዕ ዳሕና መፃኻትኩም። ልፈልጦ ይነግረኩም እንታይ ኣለዎ?!

ጋዜጠኛ፡-ኣብዮትና ካብ ዝነቱግ ጀሚሩ ኣብዮታዊ መንግስቲ ብዙሕ ስራሕ ከምዝፈፀመ መቐም ብግልፂ ዝረእ ነገር እዩ። ኣቶ ካሳኸ ብወገንኩም ሳላ ኣብዮትና እንታይ እንታይ ፅቡቕ ነገር ሪኤ ትብሉ?

ካሳ ደበስ፡-እወ ብዙሕ ነገር ርኢና እዚ ወደይ። ቀደም ርኢናዮ ለይንፈልጥ ሪጋ ልበሃል ነገር ሪኢና፣ሻላ ኣብዮትና።

ጋዜጠኛ፡-እንታይ እዩ ሪጋ? እንታይ ሪግኡ ኣቶ ካሳ?

ካሳ ደበስ፡-ዋይ ዋይ ሪጋ'ማ ሪጋ እምበይ። ሪጋ'ዶ ጠፊኡካ?! ላምባ ሪጋ፣ሸከር ሪጋ፣ባኒ ሪጋ፣ ኩሉ ሪጋ እምበር። ሻላ መንግስቲ ሰብ ከም ተምሃራይ ተሰሪዑ ይውዕል ኣሎ።

///

አብኡለ ይርዳኝኝ

አባይ ካሳ ካብ ባንኪ ብርክት ዝበለ ዝተአሰረ ቅርሺ ኣውጺኦም እንትወፁ ኣብ ጥቓቲ ባንኪ ዝፀንሑም ሓደ ለማኒ ነተን ዘውፅኡውን ቅርሺ ስለዝረኣየ ግዲ ኾይኑ ትኹስኩስ ኢሉ ይልምኖም፡፡

ለማኒ፡-ስለመድሃኔ ኣለም፡ስለ ዓይነብርኪ፡ይዘከሩኒ ኣግንዮም ኣይስኣኑ ጎይታይ፡ገንዘቦም ኣይጉደል...

ካሳ ደበስ፡-ይርዳኝኝ ፤እጊዚኣብሃር ይርዳኝኝ!!

ለማኒ፡-ስለ ቸሩ ሓያሉ እግዚኣብሃር፡ስለ'ታ ንፅህት፡ብፅዕት እመ ብርሃን፡ገንዘቦም ባዕላ ተሰስኖ ጎይታይ፡ኣይሕለፉኒ፡ስለ...

ካሳ ደበስ፡-ይርዳኝኝ እኮ ኢለ ኣታ ሓወይ...?

ለማኒ፡-ስለ ሊቀመላእኸት ሚካኤል፡ስለ ዓድቃናቱ...

ካሳ ደበስ፡-ዋእ! ኣታ ኣይትሰምዕይ ዲኻ?! ይርዳኝኝ እንታይ ማለት ድዩ?! ኪድ ዘወር በል ኣይትጨቕጭቐና ህዚ... /ንበይኖም እናተሳረቡ/ እንታይ ዘይሰምዕ ፍጥረት ኣግነና በይዛኹም...!!

እቲ ለማኒ ተግሳዖም ተሰሚዑዎ ክኸይድ ክብል፤

ካሳ ደበስ፡-ናዓማ ናዓ...

ለማኒ፡- ኣቤት ተመሊሰ ጎይታይ!!

ካሳ ደበስ፡-እቲ ኣብ ታሕታይ ኣብ'ቲ ዒላላ ዝበሃል ቦታ ዘሎ ገዛና ትፈልጦ'ዶ ኹንካይ?

ለማኒ፡-ብታሕጓስ ገፁ ፀሓይ መሲሉ/ እንታማ ኣግንዮኒ...ጎይትነቶምዶ ጠፊኡኒ ኹይኑ...ካለእ ሃፍተ ገነትስ መድሃኔ ኣለም'ዶ ዝሃበ ከሊኡዎምዶ...

ካሳ ደበስ፡-ብቐጥባ/ በል ዳኣ ዝተብሃልካዮ መልስ እቲ ኣቡኡ ዘሎ ገዛይ ትፈልጦ'ዶ? ኣሕፂርካ መልስ?

ለማኒ፡-ብትሕትና/ እወ!!

ካሳ ደበስ፡- እምበኣይ ኣብኡ'ለ ይርዳኝኝ!!

ብምባል ሕርቃኖም ኣራገፍሉ ይበሃል፡፡

///

ሕልሚ

ሓደ መንእሰይ መፍርሐ ሕልሚ ይሓልም እሞ፣ሕማቸ ሕልሚ ክፍታሕ እንከሎ ግን ትርጉሙ ብግልጣጡ ፅቡቶች እዩ ይሰምዕ። እዚ ሒዙ ከጣልል ‘ካሳ ደበስ ዝተመሰለሎም ፈታሒ ሕልሚ እዩ’ ሰሚዑ ገሰጊሱ ናብ ገዝኦም ይኸደዎ።

ካሳ ደበስ፡- ብንሓቱ ብሰላም መሂኻ?

ሓላሚ፡-ብሰላም እየ አቦይ ካሳ!!

ካሳ ደበስ፡-እንታማ ኣምሂኡካ?

ሓላሚ፡-ሕልሚ ክፈትሑለይ...

ካሳ ደበስ፡-ጨለ ግን ኣብ ጥራይ ከብድኻኻ ሕልሚ ኣይፍታሕን።

ሓላሚ፡-ንኺድ እምበኣይ፣ሓደ ሓደ እናበልና ክነዋግዩ...

/ተበሃሂሎም ከይደም ዝዕተር ዓቲሮም ወግዲ ይጅመር።/

ካሳ ደበስ፡-በልስኪ እንታይ ሓለምካ ንገረኒ?

ሓላሚ፡-ብሕልመይ ቀልቀል ከልምፅ ሓዲረ....

ካሳ ደበስ፡-/እናተፀየፉ/ ኣታ ስኻስ ግርፉጥ ኢኻ ኣይትሓድግይ። እንታይ ወሪዱካ'ታ!...ኻላ ናይካ መስተ ምስታይስ ምቐረየኒ...

በሉዎ ይበሃል!!

///

ወግዕታት ካሳ ደበስ ብዙሕ እዩ። ካብቲ ብዙሕ ቆንጦርና ኢና ኣካፊልናኩም። እቲ ዝተረፈ ድማ ብጋዜጠኛ ዳደ ደስታ ዝተፅሓፈ መፅሓፍ “ወግዕታት ካሳ ደበስ” ዓዲግኩም ክተንብብዎ ንዕድም።

“መዓር’ኳ እንተበዘሉስ ይመርር” ዝብል ብሂል ወለድና ዝክር እናበልና ብወግዕታት ዳጌትን ወዲፋንቴን ፅሑፍና ክንዛዝም።

ሓናቂትካ ትኹን

ዳገት ብመምህርነት ኣብ ዝሰርሐሉ ሓደ ዓዲ ኣብ ቤት መግቢ እናፅሓፈ ይምገብ ነበረ። እዞን ምግቢ ዘሰርሐሉ ሰብኣይ ዘይብለን ስለ ዝነበራ ምስእን ክሓድርን ናይ ዝሓደረሉን ድማ ክኸፍለንን ብሚስጥር ይሰማምዑ። ልክዕ ከምቲ ናይ ቁርሲ ምሳሕን ድራርን ድማ ይፅሓፍ። ልቓሕ ምኳኑ እዩ ። ኣፀሓሕፍኡ ድማ ከም ዝስዕብ ነበረ ።

| ቁርስ | ምሳ | እራት | እም |
|------|------|------|-------|
| 0.50 | 0.60 | 0.60 | 10.00 |
| 0.35 | 0.50 | 0.75 | 10.00 |
| | | | |

ደሓር ኣብ ምኸፋል እቲ ገንዘብ ናይ ምሕዳር ስለ ዘበዝሐ " ብምንታይ ከይረትግኒ ኣይክፍለንን " ኢሉ ናይ ዘተረፈ ጥራሕ ከም ዝኸፈለን ሓበረለን ። ሰበይቲ ናብ ፍርዲ ሸንጎ ይኸሰኦ ። ንሱ ድማ ቀሪቡ " ቁርሲ፣ ምሳሕ ንድራርን በሊዐ እዩ ከኸፈለን ፣ እንተ እቲ ብር 10 ዝተብሃለ ግና ኣበይ ዓዲ ዘሎ ምግቢ እዩ በዚ ሎሚ ክንድዚ ቅርሺ ዝወሃቦ ፣ እስኪ ይግረምኩም" በሎም እተን ሰበይቲ " ንስኻ ነዚኣ ኣይትፈልግን? ኢለን በተደጋጋሚ ሓተተኦ ። ተውሳኸይ ኣይፈልግን " ኢሉ ድማ መለሰ ። " በል ሓናቂትካ ትኹን ! ዝተረፈ ሃበኒ ኢለን ዝተረፈ ሒሳብን ጥራሕ ክወስዳ ገበረ ።

///

ኩላትና ኣሱራት

ኣብ ኣዋን ደርጊ ዙርያ ከተማ ዓዲ-ግራት ንሓለዋ ተባሂሉ ድፋዕ ጎዳጉዲ ይኩዓትን ሰብ ብሰዓት ሕላፍ ከይንቀሳቅስን ይግደድ ነበረ። ወዲ ፋንቴ ግና ከም ልቡ ይንቀሳቅስ። ሮንዲ ዝዞሩ በቲ ናይቲ እዋን ኣገላልፃ 'ጥበቃ' ዝበሃሉ ጉጅለ " ወዲ ፋንቴ ! ዝኸፈ ዘይትኣቲ?" እንትብልዎ ወዲ ፋንቴ ድማ " እንታይ ከይኸውን እዩ ?" ብምባል ሓተቶም ። " ትእሰር !" በሎ ሓደ ካብኣቶም ። ንሱ ድማ ትቕብል ኣቢሉ " ወዮ ንስኻትኩምስ ፍቲሓት !" ብምባል ባዮዮሎም ሓለፈ ።

ትግራይና እዞም ዝተጠቐሱን ዘይተጠቐሱን ብቅኔኣዊ ወግያም ኣፍ ዘየኸድኑ ወግዐኛታት እውን ትልል። ናይዞም ክኢላታት ወግዲ ወዮ ብስርዓት ዘይተሰነደን ዝበዝሕ ብኣፍ ጥራሕ ካብ ሓደ ናብቲ ካሊእ /ካብ ሓንቲኣ ናብ ካልኣይቲ/ ዝሰጋገር፣ እንተተሰነደ እውን ብትግርኛ ጥራሕ ዳኣ ዝፍለጥ ኮይኑ እምበር ናብ ካልኣት ቋንቋታት ናይ ምትርጓም ዕድል እንተዝገጥሞስ ልዕሊ ቀልዲ ጋብሮቫውያን ኣየስሕቕን? ትብሉ? ሕጉስን ቀዳዊናን ዓመት ይግበረልና።

////

ፍሉይ ክብርን ምስጋናን

ነዚ ወግዓዊ ፅሑፍ ንምጥንኻር ከም ቀንዲ ፍልፍል ዝኾኑኒ

- ንኣሰናዳእቲ መፅሕፍት በዓል መስቀል ዓዲግራት 2003 ዓ.ም
- ወግዕታት ካሳ ደበስ-----ንጋዜጠኛ ዳደ ደስታ
- ኦኬ ቀልድታት ትግርኛ----ንደራሲ ግደይ ብርሃኑ
- ሰሓቕ-----ንደራሲ ይብራህ ካሳ

ዓብይ ክብርን ምስጋና ይብዓሉዎ::